

ದೊಡ್ಡ ಸಾಹಸ ಆಗುತ್ತದೆ' ಎನ್ನುತ್ತಾ ಇಬ್ಬರೂ ಟವರ್‌ನ ಫೋಟೊ ತೆಗೆದರು.

ಕೆಳಗೆ ಸೀತಾಪುರವನ್ನು ನೋಡಿ ಇಬ್ಬರ ಮುಖ ಅರಳಿತು.

'ಅದ್ಭುತ!' ಅಂದ ಸಂದೇಶ್.

ನವ್ಯ ನಿಂತಲ್ಲಿಯೇ ಚಿಟ್ಟಿಯ ಹಾಗೆ ಹಾರತೊಡಗಿದಳು. ದೀರ್ಘವಾಗಿ ಗಾಳಿ ಒಳಗೆ ತೆಗೆದುಕೊಂಡು 'ಎಂತ ಸ್ವಚ್ಛ ಗಾಳಿ, ಎಷ್ಟು ಸುಂದರ ವಾತಾವರಣ' ಎನ್ನುತ್ತಾ, 'ಇದೊಂದು ಸ್ವರ್ಗವೇ ಸರಿ. ನನ್ನ ಎಲ್ಲಾ ಆಯಾಸ ಈಗ ಹೊರಟುಹೋಯ್ತು' ಅಂದಳು. ಕೈಗಳನ್ನು ಎರಡೂ ಕಡೆಗೆ ಹರಡಿ ಎರಡು ಮೂರು ಸುತ್ತು ಹೊಡೆದಳು. ಗಾಳಿಯನ್ನು ಹೊಸದಾಗಿ ಸೇವಿಸುವ ಹಾಗೆ ಸೇವಿಸಿದಳು.

ಆನಂದಣ್ಣ 'ಕೆಳಗೆ ಊರಿಗೆ ಹೊರಡೋಣವೇ?' ಕೇಳಿದರು.

'ಓ.ಕೆ.' ಎಂದಳು ನವ್ಯ.

ಎಲ್ಲರೂ ಸೀತಾಪುರದ ಕಡೆಗೆ ಇಳಿಯತೊಡಗಿದರು.

ಸೀತಾಪುರ ಹತ್ತಿರ ಬಂದಂತೆ ದೇವಸ್ಥಾನ ಕಾಣಿಸಿತು. ಅದರ ಹೊರಗೆ ಕೆಲವು ಹುಡುಗರ ಜೊತೆ ಸಂಜಯ್ ನಿಂತಿದ್ದ. ಸಂಜಯ್‌ನನ್ನು ನೋಡಿದ ಕೂಡಲೇ ಶೆಟ್ಟರು ದೇವಸ್ಥಾನದ ಕಡೆಗೆ ಎಲ್ಲರನ್ನೂ ಕರೆದುಕೊಂಡು ಹೋದರು.

ಸಂಜಯ್‌ನನ್ನು ನೋಡಿದ ನವ್ಯ ಮತ್ತು ಸಂದೇಶ್ ಅವನ ಕಡೆ ಬೇಗ ಬೇಗ ಹೆಜ್ಜೆ ಹಾಕಿದರು. ಇಬ್ಬರೂ ಬಹಳ ಸಂತೋಷ ಪಟ್ಟರು.

ನವ್ಯ ಸಂಜಯನ ಕೈಕುಲುಕಿ 'ಸರ್, ನಿಮ್ಮನ್ನು ವೈಯಕ್ತಿಕವಾಗಿ ಭೇಟಿಯಾಗುವ ಅವಕಾಶ ನನಗೆ ಸಿಗುತ್ತದೆ ಅಂತ ಕನಸಿನಲ್ಲೂ ಎಣಿಸಿರಲಿಲ್ಲ, ನಿಮ್ಮನ್ನು ಭೇಟಿಯಾಗುವುದು, ನಿಮ್ಮೊಂದಿಗೆ ನಿಮ್ಮ ಪ್ರಾಜೆಕ್ಟ್‌ನಲ್ಲಿ ಭಾಗವಹಿಸುವುದು... ಇದೆಲ್ಲಾ ನಿಜ ಜೀವನವಾ... ಅಥವಾ ಕನಸಾ... ಅಂತ ಡೌಟ್ ಬರ್ತಾ ಇದೆ' ಅಂದಳು. ಸಂದೇಶನೂ ಅದಕ್ಕೆ ಸ್ವರ ಸೇರಿಸಿದ.

ಸಂಜಯ್ ಪಕ್ಕದಲ್ಲಿ ಆಶಾ ನಿಂತಿದ್ದಳು. ಅವಳನ್ನು ನೋಡಿದ ನವ್ಯ 'ಆಶಾ' ಎನ್ನುತ್ತಾ ಅವಳನ್ನು ಅಷ್ಟಿ ಹಿಡಿದು ಒಂದು ಸುತ್ತು ತಿರುಗಿಸಿದಳು. ಆಶಾಳಿಗೆ ಗಾಬರಿಯಾಯಿತು. ಈ ಹುಡುಗಿ ತನ್ನನ್ನು ಈವರೆಗೆ ನೋಡಿದ್ದಿಲ್ಲ. ಜನ್ಮ ಜನ್ಮಾಂತರದಿಂದ ಪರಿಚಯ ಇದ್ದಂತೆ ಮಾಡುತ್ತಾಳಲ್ಲ? ಅಂದುಕೊಂಡಳು.

ಆಶಾಳ ಗಾಬರಿಯನ್ನು ನೋಡಿ ನವ್ಯ ನಗುತ್ತಾ, 'ಆಶಕ್ಕ, ನೀವು ಸೀತಾಪುರದ ಸೆನ್ಸೇಷನ್! ಸೋಶಿಯಲ್ ಮೀಡಿಯಾದಲ್ಲಿ ಎಲ್ಲರೂ ನಿಮ್ಮ ಬಗ್ಗೆ ಮಾತಾಡುವವರೇ. ಸಂಜಯ್ ಅವರ ಕಾರ್ಯಕ್ರಮ ನೋಡಿದವರಿಗಲ್ಲಾ ನಿಮ್ಮ ಪರಿಚಯ ಉಂಟು' ಅಂದಳು.

ಅಲ್ಲಿದ್ದ ಹುಡುಗರಿಗೆ ಹಾಗೂ ಆಶಾಳಿಗೆ ಆಶ್ಚರ್ಯ ಆಯಿತು. ನವ್ಯ ತನ್ನ ಸೆಲ್ ಫೋನ್ ತೆಗೆದು ಆಶಾಳ ಪ್ರೊಫೈಲ್ ಮತ್ತು ಅವಳ ಫೋಟೋಗಳು, ಅವಳ ಬಗ್ಗೆ ಬರೆದ ಫೋಸ್ಟುಗಳು ಇತ್ಯಾದಿಯನ್ನು ತೋರಿಸಿದಳು. ಆಶಾಳಿಗೆ ಇದೆಲ್ಲಾ ಸಂಜಯನ ಕೆಲಸ ಅಂತ ಗೊತ್ತಿತ್ತು. ಒಮ್ಮೆ

ಸಂಜಯ್ ಕಡೆ ನೋಡಿದಳು. ಸಂಜಯ್ ಕೂಡಾ ಆಶಾಳನ್ನು ನೋಡಿ ತಪ್ಪು ಮಾಡಿಲ್ಲವೆನ್ನುವಂತೆ ಮುಗುಳ್ಳುಕೆ. ಆಗ ಅಲ್ಲಿದ್ದ ಹುಡುಗರಿಗೆ ಇಂಟರ್‌ನೆಟ್‌ನಲ್ಲಿ ಸಂಪೂರ್ಣ ಸೀತಾಪುರವೇ ಇರುವ ಬಗ್ಗೆ ಗೊತ್ತಾಯಿತು!

ಆನಂದಣ್ಣ ಸಂದೇಶ್ ಮತ್ತು ನವ್ಯಳ ಕಡೆಗೆ ತಿರುಗಿ, 'ಬಹಳ ದೂರದಿಂದ ಬಂದಿದ್ದೀರಿ. ಆಯಾಸ ಆಗಿರಬೇಕು. ಮನೆಗೆ ಹೋಗೋಣ. ಊಟ ಮಾಡಿ ಮತ್ತೆ ಸಂಜೆ ದೇವಸ್ಥಾನದ ಹತ್ತಿರ ಕರ್ಕೊಂಡು ಬರ್ತೇನೆ' ಅಂದರು.

ಸಂಜಯ್ 'ಸಂಜೆ ಈ ಕಡೆ ಬನ್ನಿ' ಅಂದ.

ಸಂದೇಶ್ ಮತ್ತು ನವ್ಯ ಆನಂದಣ್ಣ ಹಾಗೂ ಶೆಟ್ಟರ ಜೊತೆ ಹೊರಟರು. ಪ್ರಭಾಕರ ನವ್ಯಳ ಬ್ಯಾಗ್ ಹಿಡಿದುಕೊಂಡು ಅವಳ ಹಿಂದೆ ಹೊರಟ.

ಅಲ್ಲಿದ್ದ ಎಲ್ಲ ಹುಡುಗರಿಗೆ ನವ್ಯ ಒಮ್ಮೆಯೇ ಮಂತ್ರ ಮಾಡಿದ ಹಾಗೆ ಆಗಿತ್ತು. ಈಕೆ ಎಂಥ ಚಂದದ ಹುಡುಗಿ ಅಂದುಕೊಂಡರು. ಕಾರ್ಯಕ್ರಮಕ್ಕೆ ಮೆರಗು ಬಂದಿತ್ತು. ಸಂಜೆ ನವ್ಯಳನ್ನು ಪುನಃ ಭೇಟಿಯಾಗಲು ಕಾದು ಕುಳಿತರು.

ಸಂಜೆ ದೇವಸ್ಥಾನದ ಹತ್ತಿರ ಎಲ್ಲರೂ ಸಭೆ ಸೇರಿದರು. ಸಭೆಗೆ ಸಂದೇಶ್ ಮತ್ತು ನವ್ಯ ವಿಶೇಷ ಅತಿಥಿಗಳಾದರು. ಸಂಜಯ್ ಅವರನ್ನು ಪರಿಚಯಿಸಿ 'ಇವರಿಬ್ಬರೂ ದೂರದ ಮುಂಬೈಯಿಂದ ಬಂದಿದ್ದಾರೆ. ಇನ್ನು ಎರಡು ವಾರ ನಮ್ಮೊಂದಿಗೆ ಇರುತ್ತಾರೆ. ಇಬ್ಬರೂ ಸೋಶಿಯಲ್ ಮೀಡಿಯಾದ ಎಕ್ಸ್‌ಪರ್ಟ್‌ಗಳು. ಸೀತಾಪುರವನ್ನು ಹೊಸ ರೀತಿಯಲ್ಲಿ ಹೊರ ಜಗತ್ತಿಗೆ ಇವರು ಪರಿಚಯಿಸುತ್ತಾರೆ' ಅಂದ.

ಸಂದೇಶ್ ಮತ್ತು ನವ್ಯ ಅಲ್ಲಿದ್ದ ಎಲ್ಲರ ಜೊತೆ ಬೆರೆತರು. ಊರ ಯುವಕರು ಬಾಯಿ ಬಿಟ್ಟು ಇವರಿಬ್ಬರೂ ಹೇಳುವುದನ್ನು ಕೇಳಿದರು. ನವ್ಯಳ ಜೊತೆ ಮಾತನಾಡಲು ಒಬ್ಬರ ಹಿಂದೆ ಇನ್ನೊಬ್ಬರು ಮುಗಿಬಿದ್ದರು.

ಸಂಜಯ್ ಸಭೆಯ ನಂತರ ಸಂದೇಶ್ ಮತ್ತು ನವ್ಯಳನ್ನು ಭೇಟಿಯಾದ. ಅವರೊಂದಿಗೆ ಆಶಾ, ಪ್ರಭಾಕರ, ಶೆಟ್ಟರು ಮತ್ತು ಆನಂದಣ್ಣ ಇದ್ದರು.

ಸಂಜಯ್ ಹೇಳಿದ - 'ನೋಡಿ, ನಿಮ್ಮಿಂದ ನನಗೆ ಸೀತಾಪುರವನ್ನು ಹೊರ ಪ್ರಪಂಚಕ್ಕೆ ಪರಿಚಯಿಸುವ ಕೆಲಸ ಆಗಬೇಕು. ನಾನು ಇಡೀ ಊರು ಸುತ್ತಿದ್ದೇನೆ. ಸೀತಾಪುರದಲ್ಲಿ ಎಲ್ಲೂ ಇಲ್ಲದ ಯಾವೆಲ್ಲ ವಸ್ತುಗಳು ಮತ್ತು ಮಂದಿ ಇದ್ದಾರೆ ಎಂಬುದನ್ನು ಅಳಿದು ನೋಡಿದ್ದೇನೆ. ಇಲ್ಲಿ ಕೇಳಿ' ಎನ್ನುತ್ತಾ ಸೀತಾಪುರದ ಮುಂದಿನ ದಾರಿಯನ್ನು ಬಿಚ್ಚಿಟ್ಟ.

'ಸೀತಾಪುರದ ಕಾಡು ಬಹಳ ವಿಶೇಷವಾದದ್ದು. ಇಲ್ಲಿರುವ ಮರಗಳು, ಬಳ್ಳಿಗಳು, ಪ್ರಾಣಿಗಳು, ಹಕ್ಕಿಗಳು, ಹುಳ ಹುಪ್ಪಟೆಗಳು ನಿಮಗೆ ಈ ರೀತಿ ಬೇರೆಲ್ಲೂ ಸಿಕ್ಕಿಕ್ಕಿಲ್ಲ ಎನ್ನುತ್ತಾ ಸೀತಾಪುರದ ಕಪ್ಪೆಗೆ ಮಳೆಯ ಮುನ್ನೂಚನೆ ಗುಗಲ್‌ಗಿಂತಲೂ ನಿಖರವಾಗಿ ಗೊತ್ತಾದ ವಿಷಯ ವಿವರಿಸಿದ. ಹಾಗೇ ಬಾಬಣ್ಣನ ಚಿಟ್ಟೆಬಡೆ, ಶಾಸ್ತ್ರಿಗಳ ಔಷಧ, ಮಾದನ ಪಂಜರ್ಲಿ ಕೋಲ ಇತ್ಯಾದಿ ವೈಶಿಷ್ಟ್ಯವನ್ನು ಹೇಳಿದ.

ಶೆಟ್ಟರ ಮತ್ತು ಆನಂದಣ್ಣನವರ ಜಾಗದಲ್ಲಿ

ತಾನು ಕಟ್ಟಿಸುತ್ತಿರುವ ಕಾಟೇಜ್ ಬಗ್ಗೆಯೂ ಹೇಳಿದ. ಇದೆಲ್ಲಾ ಕೇಳಿ ಸಂದೇಶ್ ಮತ್ತು ನವ್ಯ ಬಹಳ ಖುಷಿಗೊಂಡರು. ಮುಂದಿನ ವಾರ ಈ ಕಾರ್ಯಕ್ರಮವನ್ನು ಇನ್ನಷ್ಟು ಎತ್ತರಕ್ಕೆ ತೆಗೆದುಕೊಂಡು ಹೋಗುವುದಾಗಿ ಹೇಳಿದರು.

'ಕಾಟೇಜ್ ಯಾವಾಗ ಪೂರ್ಣವಾಗುತ್ತದೆ?' ಸಂದೇಶ್ ಕೇಳಿದ.

ಆನಂದಣ್ಣ 'ಇನ್ನು ಎರಡು ವಾರಗಳಲ್ಲಿ ಆಗುತ್ತದೆ ಖಂಡಿತ' ಅಂದರು.

ಸಂಜಯ್ ಸಂದೇಶ್ ಕಡೆಗೆ ತಿರುಗಿ, 'ಈ ಕಾಟೇಜ್‌ಗಳ ಉದ್ಘಾಟನೆ ನಾವು ಜೋರಾಗಿ ಮಾಡಬೇಕು. ಅದರಲ್ಲಿ ಮೊದಲಿಗೆ ಉಳಿಕೊಳ್ಳುವವರನ್ನು ನಾವು ಆಯ್ಕೆ ಮಾಡಬೇಕಾಗುತ್ತದೆ. ಅದನ್ನು ನಾವು ಹರಾಜು ಹಾಕುವ. ಯಾರು ಹೆಚ್ಚು ಹಣ ಕೊಡುತ್ತಾರೋ ಅವರಿಗೆ ಮೊದಲು ಉಳಿಕೊಳ್ಳುವ ಅವಕಾಶ. ಜೊತೆಗೆ ಅವರು ನಮ್ಮ ಶೋದಲ್ಲಿ ಕೂಡಾ ಬರ್ತಾರೆ' ಅಂದ.

ಸಂದೇಶ್ 'ಸರ್, ಇದನ್ನು ನಾನು ನೋಡಿಕೊಳ್ಳೇನೆ' ಅಂದ.

ನವ್ಯ 'ನಾನು ಮೊದಲಿಗೆ ಸೀತಾಪುರದ ಕಾಡನ್ನು ಕವರ್ ಮಾಡ್ತೇನೆ. ಸರಿಯೇ ಸರ್?' ಎಂದಳು.

'ಅದು ಒಳ್ಳೆ ಐಡಿಯಾ. ಆಶಾಳ ಜೊತೆ ನೀವು ಕಾಡಿಗೆ ಹೋಗಬಹುದು' ಅಂದ ಸಂಜಯ್.

ನವ್ಯ ಖುಷಿಯಲ್ಲಿ ಆಶಾಳ ಕಡೆ ನೋಡಿದಳು. ಅವಳಲ್ಲಿ ಅಂಥ ಆಸಕ್ತಿ ಇರಲಿಲ್ಲ. ಮರುದಿನ ಸಂದೇಶ್ ಬೆಳಿಗ್ಗೆ ಎದ್ದವನೇ ಕಾಟೇಜ್‌ಗಳ ಹತ್ತಿರ ಹೋದ. ಪ್ರಭಾಕರ ಅವನ ಜೊತೆ ಇದ್ದ. ಇಬ್ಬರೂ ಸೇರಿ ಕಾಟೇಜ್‌ಗಳ ಫೋಟೊ, ವಿಡಿಯೊ ತೆಗೆದರು.

ಸಂದೇಶ್ ಕಾಟೇಜ್‌ನ ಎದುರು ನಿಂತು ಸಣ್ಣ ಭಾಷಣ ಮಾಡಿದ. ಹತ್ತಿರದ ಗುಡ್ಡಗಳು, ಕಾಡು, ಹೊಲ, ತೊರೆಗಳನ್ನು ತೋರಿಸಿದ. ಈ ಕಾಟೇಜ್ ಸ್ವರ್ಗಕ್ಕೆ ಕಮ್ಮಿಯಿಲ್ಲ ಅಂತ ಹೇಳಿದ. ಕಾಟೇಜ್‌ನ ಒಳಗೆ ಹೋಗಿ ಅದರಲ್ಲಿರುವ ವ್ಯವಸ್ಥೆಯನ್ನು ತೋರಿಸಿದ. ಕೊನೆಗೆ ಅದರ ಉದ್ಘಾಟನೆಯ ಬಗ್ಗೆ ಮಾತಾಡಿದ.

ಮುಂಬರುವ ಶುಕ್ರವಾರ ಕಾಟೇಜ್‌ನಲ್ಲಿ ಪ್ರಥಮವಾಗಿ ಉಳಿದುಕೊಳ್ಳುವ ಅವಕಾಶಕ್ಕಾಗಿ ಇಂಟರ್‌ನೆಟ್‌ನಲ್ಲಿ ಹರಾಜು ಪ್ರಾರಂಭವಾಗುವುದಾಗಿ ಹೇಳಿದ.

ಇತ್ತ ನವ್ಯ ಆಶಾಳ ಜೊತೆ ಸೀತಾಪುರದ ಕಾಡಿಗೆ ಹೋದಳು. ಅವಳು ಸಂಜಯನಿಂದ ಸೀತಾಪುರದ ಕಪ್ಪೆಯನ್ನೂ ಅದು ನಿಖರವಾಗಿ ಮಳೆ ಬರುವುದನ್ನು ತಿಳಿಸಿದ್ದನ್ನೂ ತಿಳಿದುಕೊಂಡಿದ್ದಳು. ಆಶಾಳ ಹತ್ತಿರ ಈ ಸೀತಾಪುರದ ಕಾಡಿನಲ್ಲಿ ಮಳೆ ಹೇಳುವ ಕಪ್ಪೆ ಎಲ್ಲಿದೆ? ಅಂತ ಕೇಳಿದಳು.

ಆಶಾ ನಕ್ಕು 'ಇಲ್ಲಿ ಕಪ್ಪೆ ಯಾಕೆ... ನಿನಗೆ ಬೇಕಾದರೆ ಸಾವಿರಾರು ತರಹದ ಹುಳ ಹುಪ್ಪಟೆ ಇದೆ' ಅಂದಳು. ನಂತರ ದೊಡ್ಡ ಮಳೆ ಬರುವ ಮೊದಲು ಆಹಾರಗಳನ್ನು ಶೇಖರಿಸಿ ಇಡುವ ಇರುವೆಗಳು, ಬಿರುಗಾಳಿ/ ಭೂಕಂಪ ಇತ್ಯಾದಿಯ ಮೊದಲು ಚೀರಾಡುತ್ತ ವಲಸೆ ಹೋಗುವ ಹಕ್ಕಿಗಳು ಇತ್ಯಾದಿ ವಿಷಯವನ್ನು ನವ್ಯಳಿಗೆ ಹೇಳಿದಳು.